

ریشمی کپڑے کا حکم اور مرد کا اسٹون واش، سلک وغیرہ پہننا کیسا؟

مجیب: مفتی محمد قاسم عطاری

فتویٰ نمبر: 02

تاریخ اجراء: 22 شوال المکرم 1433ھ / 10 ستمبر 2012ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ کیا ریشم کا کپڑا مرد کے لئے پہننا جائز ہے؟ اور آجکل مارکیٹ میں جو مختلف قسم کے کپڑے آئے ہوئے ہیں جو بظاہر ریشم کے لگتے ہیں جیسے جاپانی کپڑا، اسٹون واش اور سلک وغیرہ کیا ان کا پہننا جائز ہے یا ناجائز؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

مرد کے لئے ریشمی کپڑا پہننا، ناجائز و حرام ہے، احادیث میں ریشمی کپڑا پہننے والے مرد کے بارے میں بہت سخت وعیدیں بیان کی گئی ہیں۔ جیسا کہ صحیح بخاری میں ہے کہ رسول اللہ صلی اللہ تعالیٰ علیہ وسلم نے ارشاد فرمایا: ”لا تلبسوا الحریر فانہ من لبسہ فی الدنیا لم یلبسہ فی الآخرة“ ترجمہ: ریشم نہ پہنو کیونکہ جو اسے دنیا میں پہنے گا وہ آخرت میں نہیں پہنے گا۔ (صحیح بخاری، ج 02، ص 967، مطبوعہ لاہور)

ایک اور مقام پر نبی کریم صلی اللہ تعالیٰ علیہ وسلم نے ارشاد فرمایا: ”انما یلبس الحریر من لا خلاق له فی الآخرة“ ترجمہ: جو ریشم پہنے گا اس کے لئے آخرت میں کوئی حصہ نہیں ہوگا۔ (صحیح بخاری، ج 06، ص 867، مطبوعہ لاہور)

علامہ ترمذی رحمۃ اللہ تعالیٰ علیہ ”تنویر الابصار“ میں ارشاد فرماتے ہیں: ”یحرم لبس الحریر ولو بحائل علی المذہب علی الرجل لا المرأة“ ترجمہ: مرد کو ریشم پہننا حرام ہے اگرچہ ریشم اور اس کے بدن کے درمیان کوئی چیز حائل ہو، صحیح مذہب کے مطابق اور عورت پر ریشم حرام نہیں۔ (تنویر الابصار متن درمختار مع الشامی، ج 09، ص 506، مطبوعہ ملتان)

البتہ اگر کپڑے، جبے یا عمامہ وغیرہ پر ریشم کے حاشیہ یا بیل کی چوڑائی چار انگل سے کم ہو تو اس کا استعمال کرنا مرد کے لئے جائز ہے۔ جیسا کہ صحیح مسلم میں ہے کہ ”أن عمر رضی اللہ تعالیٰ عنہ خطب الناس بالجابية فقال نھی نبی اللہ صلی اللہ تعالیٰ علیہ وسلم عن لبس الحریر الا موضع اصبعین او ثلاث او اربع و اشار بکفه“ ترجمہ: بیشک حضرت عمر رضی اللہ تعالیٰ عنہ نے مقام جابیه میں لوگوں سے خطاب کرتے ہوئے ارشاد فرمایا کہ اللہ کے نبی صلی اللہ تعالیٰ علیہ وسلم نے ریشم پہننے سے منع فرمایا سوائے دو یا تین یا چار انگل کے مقدار کے اور اپنی ہتھیلی سے اشارہ کیا۔ (صحیح مسلم، باب استعمال اناء الذهب، ج 02، ص 191، مطبوعہ لاہور)

علامہ علاؤ الدین حصکفی رحمۃ اللہ تعالیٰ علیہ فرماتے ہیں: ”یحرم لبس الحریر علی الرجل الا قدر اربع اصابع کا اعلام الثوب“ ترجمہ: مرد کو ریشم پہننا حرام ہے سوائے چار انگلیوں کی مقدار، جیسے کپڑے میں نقوش۔ (درمختار مع رد المحتار، ج 09، ص 507، مطبوعہ ملتان)

علامہ ابن عابدین شامی رحمۃ اللہ تعالیٰ علیہ اس کے تحت فرماتے ہیں، ”ومثله فیما یظهر طرة الطربوش ای القلنسوة ما لم تزد علی عرض اربع اصابع“ ترجمہ: اور اسی کے مثل حکم ٹوپی کے کناروں میں ظاہر ہوتا ہے جب تک چار انگلیوں کے عرض سے زائد نہ ہو۔ (رد المحتار مع الدر المختار، ج 09، ص 507، مطبوعہ ملتان)

تبیین الحقائق میں ہے: ”حرم لبس الحریر للرجل لا للمرأة الا قدر اربع أصابع“ ترجمہ: ریشم پہننا مرد کے لئے حرام ہے نہ کہ عورت کے لئے، سوائے چار انگل کی مقدار کے۔ (تبیین الحقائق، فصل فی اللبس، ج 06، ص 340، مطبوعہ بیروت)

اور اگر تھوڑا تھوڑا کر کے متفرق طور پر کپڑے وغیرہ پر کام ہوا گرچہ چار انگل سے زائد ہو تب بھی جائز ہے۔ جیسا کہ علامہ علاؤ الدین حصکفی رحمۃ اللہ تعالیٰ علیہ فرماتے ہیں: ”وظاهر المذهب عدم جمع المتفرق ولو فی عمامة كما بسط فی القنیة“ ترجمہ: اور ظاہر مذہب یہ ہے کہ متفرق کو جمع نہیں کیا جائے گا اگرچہ عمامہ میں ہو جیسا کہ قنیہ میں مذکور ہے۔ (درمختار مع رد المحتار، ج 09، ص 507، مطبوعہ ملتان)

اعلیٰ حضرت امام احمد رضا خان علیہ رحمۃ الرحمن فرماتے ہیں: ”(ریشم) چار انگل سے زائد ناجائز اور اس کا استعمال ممنوع ہے اور متفرق ریشم کا کام ہو خواہ سونے چاندی کا جمع نہ کیا جائے گا جب تک مثل مغرق کے نظر نہ آتا ہو۔“ (فتاویٰ رضویہ، ج 22، ص 175، مطبوعہ رضا فاؤنڈیشن، لاہور)

دوسرے مقام پر اعلیٰ حضرت امام احمد رضا خان رضی اللہ تعالیٰ عنہ فرماتے ہیں: ”یوہیں چاندی سونے کے کام کے دو شالے، چادر کے آنچلوں، عمامے کے پلوؤں، انگرکھے، کرتے، صدری، مرزائی وغیرہا کی آستینوں، دامنوں، چاکوں، پردوں، تولیوں، جیبوں پر ہو، گریبان کا کنٹھا، شانوں پشت کے پان ترنج، ٹوپی کا طرہ، مانگ، گوٹ پر کام، جوتے کا کنٹھا گکھا، کسی چیز میں کہیں کیسی ہی متفرق بوٹیاں یہ سب جائز ہیں بشرطیکہ ان میں کوئی تنہا چار انگل کے عرض سے زائد نہ ہو اگرچہ متفرق کام ملا کر دیکھیں تو چار انگل سے بڑھ جائے، اس کا کچھ ڈر نہیں کہ یہ بھی تابع قلیل ہے اور اگر کوئی بیل بوٹا تنہا چار انگل عرض سے زیادہ ہو تو ناجائز کہ اگرچہ تابع ہے مگر قلیل نہیں۔“ (فتاویٰ رضویہ، ج 22، ص 133، مطبوعہ رضا فاؤنڈیشن، لاہور)

مذکورہ بالا احادیث اور جزئیات اس حقیقی ریشم کی حرمت کے بارے میں ہیں جو کیڑے کے لعاب سے پیدا ہوتا ہے اور انتہائی مضبوط و نرم ہوتا ہے۔ جیسا کہ اردو لغت میں اس کی تعریف کچھ یوں بیان کی گئی ہے۔ ”ریشم: ایک کیڑے کے منہ کے لعاب کا تار جو نہایت مضبوط، نرم اور چکن ہوتا ہے۔ یہ عموماً ریشمی کپڑا بنانے کے کام آتا ہے۔“ (اردو لغت، ج 10، ص 987، مطبوعہ اردو لغت بورڈ، کراچی)

اور ریشم کے کیڑے کی تعریف کچھ یوں ہے، ”ریشم کا کیڑا: چھوٹا کیڑا جو شہتوت کے درخت پر پالا جاتا ہے اس کے لعاب دہن سے ریشم کا تار حاصل ہوتا ہے۔“ (اردو لغت، ج 10، ص 987، اردو لغت بورڈ، کراچی)

اعلیٰ حضرت امام اہلسنت امام احمد رضا خان علیہ الرحمۃ فرماتے ہیں: ”شرعاً حریر (ریشم) اس کیڑے کو کہتے ہیں جو کیڑے کے لعاب سے بنایا جائے۔“ (فتاویٰ رضویہ، ج 22، ص 181، مطبوعہ رضا فاؤنڈیشن، لاہور)

مفتی امجد علی اعظمی علیہ الرحمۃ فرماتے ہیں: ”ریشم کے کیڑے پہننا مردوں پر حرام ہے، حدیث میں ارشاد ہوا: ”محرم علی ذکور امتی“ ریشم کیڑے سے پیدا ہوتا ہے۔“ (فتاویٰ امجدیہ، ج 04، ص 64، مطبوعہ دارالعلوم امجدیہ)

لہذا حقیقتاً ریشم وہی ہے جو ریشم کے کیڑے کے لعاب سے پیدا ہوتا ہے، اور اسی کی حرمت منصوص ہے۔ اس کے علاوہ وہ کیڑے جو بظاہر ریشم کے محسوس ہوتے ہیں، جیسے اسٹون واش، سلک وغیرہ، ان کے بارے میں باوثوق ذرائع سے معلوم ہوا ہے کہ ان میں اصلی ریشم (یعنی جو مخصوص کیڑے کے لعاب سے بنتا ہے) نہیں ہوتا بلکہ عموماً ان میں پولیسٹر یا نقلی ریشم ہوتا ہے یا ریڈیم کی ملاوٹ کر کے شائنگ اور چمک پیدا کی جاتی ہے جس سے کپڑا ریشمی معلوم ہوتا ہے۔ اگر فی الواقع ایسا ہی ہے تو ایسے کپڑوں کو استعمال کرنے میں کوئی حرج نہیں، کیونکہ شرعاً ریشم وہی حرام ہے جو اصلی ہو۔ جیسا کہ اعلیٰ حضرت امام احمد رضا خان علیہ الرحمۃ فرماتے ہیں: ”سلک کو بعض نے

کہا کہ انگریزی میں ریشم کا نام ہے، اگر ایسا ہو بھی تو اعتبار حقیقت کا ہے نہ کہ مجرد نام کا، بر بنائے تشبیہ بھی ہو سکتا ہے جیسے ریگ ماہی، مچھلی نہیں، جرمن سلور، چاندی نہیں۔ جو کپڑے رام بانس یا کسی چھال وغیرہ چیز غیر ریشم کے ہوں اگرچہ صناعی سے ان کو کتنا ہی نرم اور چمکیلا کیا ہو مرد کو حلال ہیں۔“ (فتاویٰ رضویہ، ج 22، ص 194، مطبوعہ رضا فاؤنڈیشن، لاہور)

مذکورہ بالا عبارات سے معلوم ہوا کہ ایسا کپڑا جو بظاہر ریشم معلوم ہو مگر در حقیقت ریشم نہ ہو، تو اس کا استعمال کرنا، جائز ہے۔ البتہ ایسا کپڑا پہننے سے لوگ بدگمانی میں مبتلا ہوں گے اس لئے بچنا بہتر ہے، خصوصاً وہ حضرات جو عوام الناس کے درمیان کسی دینی منصب پر فائز ہوں جیسے علماء کرام اور مشائخ عظام، انہیں زیادہ احتیاط چاہیے۔ جیسا کہ صدر الشریعہ مفتی امجد علی اعظمی رحمۃ اللہ تعالیٰ علیہ ارشاد فرماتے ہیں: ”ریشم کے کپڑے مرد کے لئے حرام ہیں، بدن اور کپڑوں کے درمیان کوئی دوسرا کپڑا حائل ہو یا نہ ہو، دونوں صوتوں میں حرام ہیں اور جنگ کے موقع پر بھی نرمے ریشم کے کپڑے حرام ہیں... سن اور رام بانس کے کپڑے جو بظاہر بالکل ریشم معلوم ہوتے ہوں، ان کا پہننا اگرچہ ریشم کا پہننا نہیں مگر اس سے بچنا چاہیے۔ خصوصاً علما کو کہ لوگوں کو بد نظمی کا موقع ملے گا یا دوسروں کو ریشم پہننے کا ذریعہ بنے گا۔“ (بہار شریعت، ج 03، ص 410، 411، مطبوعہ مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net